

Врз основа на член 15-ж став 3 од Законот за концесии и јавно приватно партнерство („Службен весник на Република Македонија” бр. 6/12, 144/14, 33/15, 104/15 и 215/15), министерот за економија донесе

П Р А В И Л Н И К
ЗА НАЧИНОТ НА КОРИСТЕЊЕ НА ЕЛЕКТРОНСКИОТ СИСТЕМ ЗА
ЕЛЕКТРОНСКА АУКЦИЈА ЗА ДОДЕЛУВАЊЕ НА ДОГОВОР ЗА
ВОСПОСТАВУВАЊЕ НА ЈАВНО ПРИВАТНО ПАРТНЕРСТВО

Член 1

Со овој правилник се пропишува начинот на користење на Електронскиот систем за електронска аукција за доделување на договор за воспоставување на јавно приватно партнерство.

Член 2

Електронскиот систем за електронска аукција (во понатамошниот текст: ЕСЕА) содржи програми што овозможуваат далечинска комуникација и размена на податоци и е достапен на интернет страницата.

Член 3

ЕСЕА врши шифрирање на примените податоци и за време на спроведувањето на електронските аукции го оневозможува откривањето на идентитетот на учесниците на електронската аукција.

Комуникацијата помеѓу корисниците и ЕСЕА се одвива на апликативно ниво преку шифрирана (SSL) комуникација.

Член 4

За најава, користење на функционалностите и преземање дејствија преку ЕСЕА корисниците ги употребуваат истите кориснички имиња и лозинки кои ги користат за поставување на огласите на Електронскиот систем за јавни набавки (во понатамошниот текст: ЕСЈН)

Корисничкото име важи за целото времетраење на користењето на ЕСЕА.

Член 5

Јавниот партнер го користи ЕСЕА за спроведување на електронската аукција и преземање на извештајот од текот на аукцијата.

Член 6

Економскиот оператор откако ќе биде поканет на аукција треба да има активиран профил (корисничко име/е-маил и лозинка) кои ќе ги користи на ЕСЕА за учество на електронска аукција.

Член 7

Електронска аукција на ЕСЕА може да биде позитивна (зголемување на вредноста - наддавање) и/или негативна (намалување на вредноста - поддавање) и истата се спроведува на цена изразена во денари како апсолутен износ или цена изразена во ЕУР или процент (%).

Член 8

Во постапка со електронска аукција во која критериум е економски најповолна понуда, пред закажување на електронската аукција Комисијата за спроведување на постапката за доделување на договор за воспоставување на јавно приватно партнерство прави целосна евалуација на првично поднесените понуди, при што доделува бодови за секој елемент на критериумот.

Врз основа на спроведената евалуација и доделените бодови, ги внесува вкупните бодови и износот на цената (критериумот за аукција) и се формира почетна ранг листа на квалификувани кандидати.

На електронска аукција која се спроведува во постапка во која како критериум е избран економски најповолна понуда, понудувачите може да ги намалуваат или зголемуваат своите првично поднесени цени/проценти, додека бодовите доделени за останатите елементи остануваат непроменети.

Член 9

Понудувачите кои поднеле прифатливи понуди во претходната фаза на постапката за доделување на договор за воспоставување на јавно приватно партнерство во хартиена форма потребно е да бидат регистрирани со активен профил во ЕСЕА за да можат да бидат поканети на електронската аукција.

Јавниот партнер преку ЕСЕА закажува електронска аукција при што го определува денот и часот на започнување и затворање на аукцијата, минималните и максималните прагови на намалување и зголемување кои се дозволени во процесот на негативно и позитивно наддавање, ги внесуваат економските оператори кои ја поминале хартиената евалуација и ги известува сите понудувачи кои доставиле прифатливи понуди. Почетната цена/критериум за негативното и/или позитивно наддавање се генерира на ЕСЕА врз основа на првично поднесените цени од прифатливите понуди.

Доколку во постапка која се спроведува во хартиена форма и завршува со електронска аукција се поднесени првични понуди со исти цени, при

закажувањето на електронската аукција, прв се внесува понудувачот кој прв ја поднел понудата.

Минималното времетраење на една електронска аукција е 30 минути.

На ЕСЕА не може да се спроведе електронска аукција за време на државни празници и неработни денови и пред 08.30 и по 16.30 часот во работни денови.

Член 10

Јавниот партнер преку ЕСЕА го поканува единствениот понудувач да поднесе конечна цена при што го определува денот и времетраењето на поднесување на конечна цена.

Почетната цена за поднесување на конечна цена се генерира на ЕСЕА врз основа на првично поднесената цена од прифатливата понуда.

Минималното времетраење за поднесување на конечна цена е 15 минути. На ЕСЕА не може да се овозможи поднесување на конечна цена за време на државни празници и неработни денови и пред 08.30 и по 16.30 часот во работни денови.

Член 11

Јавниот партнер преку ЕСЕА испраќа покана за учество на електронската аукција до сите понудувачи кои поднеле прифатливи понуди и кои се регистрирани со активиран профил во ЕСЕА во која се содржани информациите од членот 9 став 2 на овој правилник.

Јавниот партнер преку ЕСЕА испраќа покана за поднесување на конечна цена до единствениот понудувач кој е регистриран со активиран профил во која се содржани информациите од член 10 став 1 на овој правилник.

Поканата за учество на електронската аукција се испраќа истовремено до регистрираната адреса на е-пошта на лицето наведено како контакт лице во понудата.

Секој регистриран и активиран корисник од економскиот оператор може да учествува на електронската аукција, при што само корисникот од економскиот оператор кој прв поднел намалена или зголемена цена може да ја заврши електронската аукција.

Член 12

Доколку во постапката со електронска аукција критериум е најниска цена, тогаш како почетна цена во ЕСЕА се поставува најниската цена од сите понуди што претходно се евалуирани и прифатени за учество на електронската аукција.

Доколку во постапката со електронска аукција критериум е економски најповолна понуда, како почетна цена на секој квалификуван понудувач ќе биде поставена неговата првично поднесена цена.

Член 13

За да може да се спроведе електронска аукција на ЕСЕА потребно е во постапката за доделување на договор за воспоставување на јавно приватно партнерство да има најмалку две првични прифатливи понуди.

Член 14

ЕСЕА автоматски го продолжува времето за негативно и/или позитивно наддавање за дополнителни три минути, секогаш кога во последните три минути од времето определено за негативно или позитивно наддавање се поднесе нова цена. ЕСЕА врши континуирано автоматско продолжување на времето за дополнителни три минути се додека во последните три минути се доставува нова цена.

Електронската аукција автоматски се затвора доколку во последните три минути не се достави нова цена.

Продолжувањето на електронската аукција за дополнителни три минути, не влијае врз текот на друга електронска аукција каде што учествува ист економски оператор, доколку настане временско преклопување на истите.

Поднесувањето на конечна цена автоматски се затвора по истекот на времето на поднесување на конечна цена или по поднесување на конечна цена. Единствениот понудувач ја поднесува конечната цена во ЕСЕА само еднаш, а доколку не поднесе цена првично понудената цена ќе се смета за конечна.

Член 15

Во ЕСЕА може да се врши промена на информациите од членот 9 на овој правилник сè до почетокот на електронската аукција и за истото се известуваат избраните квалификувани понудувачи.

Член 16

Доколку настане техничка грешка или пад, односно недостапност на ЕСЕА (во натамошниот текст: техничка грешка), при што економските оператори се оневозможени од учество на електронска аукција или поднесување на конечна цена, тогаш администраторот на ЕСЕА го продолжува времетраењето на аукцијата за период еднаков на периодот во кој што ЕСЕА бил во прекин, односно, во случај да истекол рокот, овозможува презакажување на електронската аукција и на поднесувањето на конечна цена.

Доколку е пријавен проблем од страна на корисник на ЕСЕА, се врши детална анализа и доколку се утврди дека имало техничка грешка, администраторот на ЕСЕА, во зависност од природата на техничката грешка:

- овозможува презакажување на аукцијата,

- овозможува продолжување на аукцијата,
 - овозможува презаказување на поднесувањето на конечна цена,
- или
- овозможува надминување на техничката грешка при користење на ЕСЕА во сите случаи каде тоа е можно.

Техничка грешка на ЕСЕА не претставува прекин на интернет врската кај економскиот оператор, неправилно користење на апликацијата на ЕСЕА од страна на економскиот оператор или друг технички проблем со неговиот информациски систем.

Член 17

Овој правилник влегува во сила наредниот ден од денот на објавувањето во „Службен весник на Република Македонија“.

Бр. 15-7957/1
25 декември 2015 година
Скопје

Министер за економија,
Беким Незири, с.р.